

17 ta' Marzu, 1956

Imħallef:

Chev. Onor. Dr. W. Harding, B.Litt., LL.D.

Giuseppe Fenech versus Avukat Dr. Antonio Caruana, LL.D.

Spejjeż Gudizzjarji — Ratizzazzjoni — Taxxa

Sabier spejjeż ta' att jitqiesu kompriżi fil-kundanna għall-ispejjeż kontenuta f'sentenza, meta dak l-att ma jkun wiehed mill-atti stess tal-istess kawża (għax allura ma jistax ikun hemm kwistjoni), jew meta ma jkun espressament imsemmi fl-att inizjali tal-gudizzju (urviż, citazzjoni, jew libell), bħal meta jingħad "bl-ispejjeż, kompriżi dawk tal-ittra ufficjali....." (fliema każ lanqas ma jista' jkun hemm kwistjoni), jeħtieġ, in linea ta' massima, li dak l-att ikun strettament konness mad-domanda u mad-deċizzjoni; kif ukoll jeħtieġ li ma jkunx superfluwu, u li l-meritu tiegħu jkun f'fondat konformement għad-domanda kif tkun giet sostnuta mill-Qorti b'deċizzjoni favorevoli fil-kawża li tagħha jkun jinfalbu l-ispejjeż.

Il-fatt li min jimpunja r-ratizzazzjoni jkun naqas milli jimpunja t-tazza ma jfisser xejn, jekk ir-ratizzazzjoni tal-ispejjeż tigi mpunjata għax min jimpunjaha jidhirlu li ċerti atti ma għandhomx jidhlu fit-tazza; għax il-kwistjoni, f'każ simili, ma tkunx fuq il-"quantum" tazza, imma illi l-ispejjeż ogġezzjonati ma għandhomx ikunu kompriżi fit-tazza. U dan apparti milli, jekk min jopponi dik ir-ratizzazzjoni jkun iddepożita l-ammont li hu jippretendi li għandu jhallas, jistax jingħad li hu ma mpunjaz it-tazza.

Il-Qorti; Rat is-sentenza tal-Qorti Ċivili tal-Magistrati ta' Malta tas-17 ta' Diċembru, 1953, fejn huma miġjuba

d-domandi ta' l-attur, u li biha dik il-Qorti ddikjarat ruħha inkompetenti li tiegħu konjizzjoni tal-kawża;

Rat is-sentenza ta' din il-Qorti tat-13 ta' Marzu, 1954, li biha s-sentenza fuq imsemmija giet revokata, u l-atti ġew rimessi lil dik il-Qorti għall-kontinwazzjoni;

Rat is-sentenza l-oħra ta' din il-Qorti tas-27 ta' Novembru, 1954, fejn giet riġettata d-domanda għar-ritrattazzjoni tal-kawża;

Rat id-deċizzjoni ta' l-imsemmija Qorti tal-Magistrati ta' Malta tad-9 ta' Jannar, 1956, li biha rrespingiet it-talbiet, bl-ispejjeż, barra dawk ġa definittivament deċiżi; salva lill-attur kwalunkwe azzjoni lilu talvolta kompetenti għar-ripetizzjoni ta' l-ispejjeż taż-żewġ ittri uffiċjali, "si et quatenus"; billi kkunsidrat;

Illi l-vera kontestazzjoni bejn il-partijiet, jekk ir-ratizzazzjoni għandhiex jew le tiġi approvata, tikkonsisti in sostanza jekk iż-żewġ ittri uffiċjali ta' l-20 ta' Settembru, 1952, u dik ta' l-4 ta' Novembru, 1952, jiffurmawx parti mill-kawża pendenti quddiem il-Board tal-Kera bejn il-partijiet, u deċiżi fis-17 ta' Settembru, 1952;

Illi bir-rikors nru. 1409/51 quddiem il-Board tal-Kera l-attur talab li jiġi fissat il-"fair rent" tad-dar numru 12 Immaculate Conception Street, Żejtun; u dak il-Board, b'sentenza tas-17 ta' Settembru, 1952, affissa dan il-"fair rent", u ordna li l-ispejjeż tal-kawża jithallsu nofs mill-attur u nofs mil-konvenut. Bir-rikors l-ieħor numru 1423/51 il-konvenut talab li jiġu approvati l-kera u l-kondizzjonijiet, rigward l-istess dar, li kienu saru skond offerta ta' Joseph Falzon; u dak il-Board, b'sentenza tas-17 ta' Settembru, 1952, billi l-kera u l-kondizzjonijiet kienu ġew fissati ġa bis-sentenza fuq ir-rikors numru 1409/51, iddikjara li ma kienx hemm lok li tiġi provvduta d-domanda, u ċaħad it-talba; bl-ispejjeż kontra l-konvenut;

Illi bl-ittra uffiċjali ta' l-20 ta' Settembru, 1952 l-attur irrisponda għall-ittra uffiċjali li kien b'għatlu l-konvenut, u li kienet giet lilu notifikata fis-17 ta' Settembru, 1952, u interpellah jikkonsenjalu l-kumpliment tač-čwieviet tad-dar. Bl-ittra uffiċjali l-oħra ta' l-4 ta' Novembru, 1952, l-at-

tar kien reġa nterpella lill-konvenut biex jikkonsenjalu l-kumplament ta' ċwievet tad-dar;

Illi mill-kontenut tar-rikors u tal-ittri uffiċjali jirriżulta kjarament illi l-meritu rispettiv kien differenti. Infatti, iż-żewġ ittri uffiċjali ma kellhom x'jaqsmu xejn mal-fissazzjoni tal-"fair rent"; anzi ġew spediti wara li l-Board kien iffissa l-"fair rent". Inoltre, kieku, "per grazia di argomento", dawn l-ittri uffiċjali kellhom x'jaqsmu mal-fissazzjoni tal-"fair rent", u għandhom jiffurmaw parti mil-kawża quddiem il-Board, allura kienu jsegu r-regolament ta' l-ispejjeż li għamel li-stess Board meta ffissa l-"fair rent";

Illi huwa risaput illi r-ratizzazzjoni ma hix haġ'ohra blief regolament tar-rapporti ta' debitu u kreditu għall-ispejjeż tal-kawża "kanonizzati" mill-Qorti, u l-likwidazzjoni tal-bilanċ finali dovut minn parti lill-ohra. Għalhekk, fir-ratizzazzjoni ma jistgħux jidhru spejjeż li ma jkunux strettament konnessi mal-kawża, jew li ma jintalbu mad-domanda fil-meritu; b'mod li jistgħu jiġu kunsidrati "spejjeż tal-kawża", u għalhekk ikunu kanonizzati bir-regolament li t-tribunal jagħmel fuq l-ispejjeż. L-istess attur wera li jammetti li dawn l-ispejjeż ma jiffurmawx parti mill-kawża quddiem il-Board tal-Kera, tant li fiċ-ċitazzjoni li għamel kontra l-konvenut quddiem il-Prim'Awla Ċivili (ċitaz. 724/1955) talab espressament il-kanonizzazzjoni ta' l-ispejjeż ta' dawn iż-żewġ ittri uffiċjali, billi haas li kienu jirrigwardaw il-meritu tal-kawża li istitwixxa — haġa li ma kienx jagħmel kieku kien jirritjeni illi kien ġie ġa kanonizzat fihom bhala aċċessorji tal-kawża quddiem il-Board tal-Kera;

Illi, għalhekk, l-ispejjeż ta' dawn iż-żewġ ittri uffiċjali, li ma hemmx kanonizzazzjoni tagħhom, ma setgħux jiġu nklużi fir-ratizzazzjoni in eżami; li għalhekk, anki għal dan biss, ma tistax tiġi approvata;

Illi l-attur issottometta illi, una volta li daww iż-żewġ ittri uffiċjali ġew inklużi mir-Registratur fit-taxxa li ġiet notifikata lill-konvenut mar-ratizzazzjoni, u ma ġietx impunjata għat-termini ta' l-art. 62 tal-Proċedura Ċivili, il-lum il-kwistjoni hija magħluqa. Iżda verament il-każ in kwistjoni ma hux każ ta' impunjazzjoni tat-tassazzjoni magħmula

mi -Registratur, għaliex ma hemm ebda kontestazzjoni fuq il-"quantum" taxxat; u, kif irriteriet il-Prim'Awla tal-Qorti Civili, fil-5 ta' Novembru, 1935, in re "Zammit vs. Moore" (konfermata fl-Appell fil-14 ta' Mejju, 1936), "il-kliem stess 'and the assessment made by him may not be impugned' juru illi d-dekadenza mid-dritt li wiehed jimpunja t-taxxa tirriferi għall-likwidazzjoni tas-somma (assessment), li hija haga essenzjalment diversa mil-kontestazzjoni tad-dritt stess gnat-taxxa"; u dan fuq l-iskorta tad-deċizzjoni tal-istess Prim'Awla tal-10 ta' Novembru 1888 in re "Vella Hass vs. Camenzuli": "La disposizione dell'articolo 80 (korrispondenti għall-attwali 62) riguarda la tassazione dei diritti ma non contempla il caso in cui il notificato della tassa nega la esistenza dell'atto o del fatto per cui è tassato il diritto". Fil-każ in ispeċje, il-kontestazzjoni hija fuq l-eżistenza tal-atti bħala parti mil-kawża li tagħhom saret irratizzazzjoni tal-ispejjeż;

Illi, barra minn dan, lanqas ma hu eżatt illi t-taxxa ma gietx impunjata fit-terminu ta' xahar. Infatti, it-taxxa giet notifikata lill-konvenut fil-11 ta' April, 1953, u huwa fil-25 ta' April, 1953, għadda b'xax jiddepożita s-somma li huwa jirritjeni dovuta minnu, u fil-prospett anness maċ-ċedola spjega kif wasal għal dak l-ammont. Issa, kif gie ritenut kostantement mill-ġurisprudenza lokali, "nel linguaggio comune la parola 'impugnare' non significa solamente una opposizione fatta per mezzo di domanda in giudizio, per stabilire con sentenza il contrario della cosa detta Si dice impugnata una pretesione con qualunque atto responsivo, anche fuori di giudizio, restando al creditore il peso di ricorrere al tribunale per ottenere una decisione in contraddittorio" (App. 16/5/1885, "Mifsud vs. Galea Naudi");

Illi għalhekk l-ewwel domanda ma tistax tiġi akkolta;

Illi, rigward it-tieni domanda, għall-kanonizzazzjoni tal-ammont riżultanti minn din irratizzazzjoni, una volta li rratizzazzjoni mhix korretta, l-attur ma jistax jiġi kanonizat f'dana l-ammont "bħala riżultanti mir-regolament tal-ispejjeż ordnat fiż-żewġ kawżi fuq imsemmija"; u għalkemm

talvolta l-ispejjeż tar-riferiti żewġ ittri uffiċjali jistghu jkunu dovuti mill-konvenut "għal raġunijiet oħra", però dina l-Qorti ma tistax tidhol f'din il-kwistjoni, għaliex, una volta li jirrigwardaw lokazzjoni ta' fond bil-kera ta' £11 fis-sena, kif dina l-Qorti mhix kompetenti tiehu konjizzjoni tal-kwistjoni fuq din il-lokazzjoni, ma hix kompetenti tiddeċidi fuq l-ispejjeż konnessi magħha;

Illi, inoltre, stante li l-konvenut iddepożita l-bilanċ tas-somma minnu dovuta, dedotti l-ispejjeż tal-ittra uffiċjali, ma hemmx lanqas lok ta' kanonizzazzjoni fl-ammont ta' dan il-bilanċ;

Rat iċ-ċitazzjoni fol. 123, li biha l-attur talab ir-revoka tas-sentenza fuq imsemmija, u li jiġu milqugħa t-talbiet kontenuti fl-avviż; bl-ispejjeż taż-żewġ istanzi;

Omissis;

Ikkunsidrat;

Sabiex spejjeż ta' att jitqiesu kompriżi fil-kundanna għall-ispejjeż kontenuta f'sentenza, meta dak l-att ma jkunx wieħed mill-atti stess tal-istess kawża, għax allura ma jistax ikun hemm kwistjoni, jew meta ma jkunx espressament imsemmi fl-att inizjali tal-ġudizzju (avviż, ċitazzjoni, jew libell, bħal meta jingħad "bl-ispejjeż, kompriżi dawk tal-ittra uffiċjali tal-....."), f'liema każ lanqas jista' jkun hemm kwistjoni — jehtieg, in linea ta' massima, li dak l-att ikun strettament konness mad-domanda u mad-deċiżjoni, kif ukoll jehtieg li ma jkunx superfluwu, u li l-meritu tiegħu jkun fondat konformement għad-domanda kif tkun giet sostnuta mil-Qorti b'deċiżjoni favorevoli fil-kawża li tagħha jkunu qegħdin jintalbu l-ispejjeż;

F'dan il-każ, apparti r-rekwiziti l-oħra fuq imsemmija, li ma hemmx bżonn li l-Qorti tidhol fihom, jonqos però l-ewwel rekwizit; għax ma jistax jingħad b'korrettezza li l-meritu taż-żewġ ittri uffiċjali, li dwar l-ispiza tagħhom hemm il-kwistjoni, huma strettament konnessi mad-domandi kontenuti fir-rikorsi quddiem il-Board "de quibus agitur", peress li ma kellhomx x'jaqsmu mad-domanda, "ut sic", tal-fissazzjoni tal-"fair rent", jew mal-oħra, "ut sic", tal-approvazzjo-

ni tal-kerà offert minn hadd ieħor, rispettivament kontenuti fir-rikorsi quddiem il-Board. Anzi dawk iż-żewġ ittri uffiċjali qegħdin jippresupponu "fatt ġdid" tal-konvenut, li, kif allegat fihom, kien qieghed iżomm indebitament għandu biċċa miċ-ċwieviet tal-fond; u għalhekk dak il-fatt ġdid ma jistax jiġi ritenut kompriż fi-ambitu tad-domanda kontenuta fir-rikorsi;

Il-fatt li l-konvenut naqas li jimpunja t-taxxa lilu notifikata mar-ratizzazzjoni lanqas jiswa lill-attur; għaliex, ap-parti li d-depożitu magħmul mil-konvenut biċ-ċedola fol. 91 jista' jitqies att impunjattiv, hemm anki r-rifless li l-konvenut mhux qieghed jikkontrasta l-"quantum" tal-ammont taxxat, imma qieghed isostni li dawk il-partiti ma għandhomx ikunu kompriżi fit-taxxa — haġa diversa;

Mill-provi mismugħa, partikolarment kif kjarifikati f'din l-istanza, jirriżulta li d-depożitu tal-ammont dovut, magħmul b'ċedola li tagħha hemm kopja fol. 91, ġie validament magħmul, u għalhekk jekwivali għal pagament;

Għal dawn ir-raġunijiet;

Tiddeċidi;

Billi tiċhad l-appell mid-deċiżjoni fuq imsemmija, bl-ispejjeż kontra l-attur appellant (eskluzi dawk ġa definittivament deċiżi); u bl-istess riżerva favur l-attur kontenuta fid-deċiżjoni appellata.
